

૨૧) જ્યારે કોઈ બાબતથી ગમગીન થતા અથવા તો ગુનાહોના કારણે પરેશાન થતા તો આ દુઆ પઢતા.

બિસ્મિલ્લાહિર રહમાનિર રહીમ

અય અલ્લાહ ! અય એકાકી, એકલા તેમજ અશક્ત અને નિર્બળોની મદદ કરનારા અને ખતરનાક પ્રસંગોએ બચાવ કરવાવાળા ! મને ગુનાહોએ મદદગાર અને મિત્રોવિહોણો છોડી દીધો છે. હવે મારો કોઈ સાથીદાર નથી અને તારા ગઝબને સહન કરવા માટે વિવશ છું. હવે મને સહારો આપનાર કોઈ નથી. તારા તરફથી પૂછપરછ થવાનો ખતરો મંડરાઈ રહ્યો છે. હવે આ દહેશતથી સંતોષ આપનાર કોઈ નથી. અને હવે જ્યારે કે તેં જ મને ભયભીત કર્યો છે ત્યારે બીજો કોણ એવો છે કે જે મને તારાથી બેફિકર બનાવે ? અને જ્યારે તેં જ મને એકલો છોડી દીધો છે ત્યારે કોણ એવો છે કે જે મારી સહાયતા કરે ? અને જ્યારે તેં જ મને નિર્બળ બનાવી દીધો છે ત્યારે કોણ એવો છે કે જે મને શક્તિ અર્પે ? અય મારા માઅબૂદ ! ઉછેર પામનારને કોઈ આશરો આપી શકતો નથી સિવાય તેના પાલનહારના અને પરાસ્ત થયેલાને કોઈ અમાન આપી શકતો નથી સિવાય તેના ઉપર વિજય પ્રાપ્ત કરનારના અને યાચકની કોઈ મદદ કરી શકતો નથી સિવાય તેની ઈચ્છાને પૂરી કરનારના.

અય મારા માઅબૂદ ! આ બધા જ વસીલાઓ તારા જ હાથમાં છે અને નાસીને જતા રહેવાનો અને બચવાનો માર્ગ પણ તારી તરફ જ જાય છે. આથી તું મોહંમદ (સ.) અને તેમના પવિત્ર વંશજો પર રહેમત વરસાવજે અને મારા બચાવને તારા પાલવમાં જ સ્થાન આપ અને મારી હાજતને પૂરી કર. અય અલ્લાહ ! જો તેં તારું પવિત્ર રૂખ મારા તરફથી બીજે વાળી લીધું અને તારા મહાન ઉપકારથી અફ્સોસ કર્યો અથવા તો તારી રોઝીને બંધ કરી દીધી અથવા તારી રહેમતનો સંબંધ મારાથી કાપી નાખ્યો તો હું મારી તમન્નાઓ સુધી પહોંચાડવાનો વસીલો તારા સિવાય બીજો મેળવી શકું તેમ નથી અને તારે ત્યાંની વસ્તુઓ પર તારી મદદ સિવાય પહોંચ પ્રાપ્ત થઈ શકે તેમ નથી કેમકે હું તારો

બંદો છું અને તારી કુદરતના કબજામાં છું અને તારા જ હાથમાં મારી લગામ છે. તારા હુકમની આગળ મારો હુકમ ચાલી શકતો નથી. મારી બાબતમાં તારું ફરમાન ચાલુ થઈ ગયું છે અને મારી બાબતમાં તારો ફેંસલો અદલ અને ઈન્સાફ ઉપર આધારિત છે. તારી સલ્તનતમાંથી બહાર નીકળવાની મારામાં તાકાત નથી અને તારી કુદરતના વર્તુળમાંથી પગ બહાર મૂકવાની પણ તાકાત નથી કે ન તો હું તારી રજામંદી સુધી પહોંચી શકું તેમ છું કે ન તો તારા ત્યાંની નેઅમતો મેળવી શકું છું, પરંતુ માત્ર તારી પ્રચંડ રહેમતના વસીલાથી જ.

અય અલ્લાહ ! હું દરેક પરિસ્થિતિમાં તારો તુચ્છ બંદો છું તારી મદદ વગર હું મારા નફા નુકસાનનો માલિક નથી. શક્તિ અને તાકાતવિહીણો હું મારી બાબતમાં ગવાહી આપું છું અને મારી નિર્બળતા અને વિવશતાનો એકરાર કરું છું. તેથી જે વાયદો તેં મને કર્યો છે તેને પૂરો કર અને જે કંઈ આપ્યું છે તેને સંપૂર્ણતા સુધી પહોંચાડી દે એટલા માટે કે હું તારો એ બંદો છું કે જે કંગાળ, વિવશ, નિર્બળ, સરસામાન વિહીણો, તુચ્છ, અપમાનિત, નાદાર, ભયભીત અને આશરાની ઈચ્છા ધરાવનાર છે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મને એ ઉપહારો કે જે તેં મને ભેટ આપ્યા છે, તેને ભૂલી જનાર અને એ નેઅમતોને કે જે તેં મને અર્પણ કરી છે, તેનો ઉપકાર ન માનનાર (નમક હરામ) ન બનાવતો અને મને દુઆની સ્વીકૃતિથી નાઉમેદ ન કરતો પછી ભલેને તેમાં વિલંબ થઈ જાય. હું સુખચેનમાં હોઉં કે તકલીફમાં, તંગીમાં હોઉં કે સમૃદ્ધિમાં, તંદુરસ્તીની હાલતમાં હોઉં, દુર્દશામાં હોઉં કે ખુશાલીમાં, તવંગરીમાં હોઉં કે દરિદ્રતામાં, ફકીરીમાં હોઉં કે દોલતમંદીમાં. અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને દરેક પરિસ્થિતિમાં તારી પ્રશંસા, વખાણ અને ગુણગાન ગાવામાં વ્યસ્ત રાખજે એટલે સુધી કે દુનિયામાંથી જે કંઈ તું આપે તેના ઉપર ખુશ ન દેખાઉં અને જે રોકી લે તેના પર દુઃખી ન થાઉં અને પરહેઝગારોને મારા દિલની પ્રાણલિકા અને મારા શરીરથી એવું કામ લે કે જેનો

તું સ્વીકાર કરે અને મારી ઈતાઅતમાં તન્મયતા દ્વારા સઘળા દુન્યવી સંબંધોથી ફરેગ કરી દે જેથી એ વસ્તુ કે જે તારી નારાજગીનું કારણ હોય તેને મિત્ર ન ગણું અને જે વસ્તુ તારી પ્રસન્નતાનું કારણ હોય તેને નાપસંદ ન કરું.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને જિંદગીભર મારા દિલને તારી મોહબ્બત માટે મુક્ત કરી દે, તારી યાદમાં તેને તન્મય રાખ, તારી બીક અને ભય દ્વારા (ગુનાહોની) માફીની તક આપ. તારી તરફ રજૂ થવા તેને શક્તિ અને દ્રઢતા આપ. તારી ઈતાઅત તરફ તેને આકર્ષિત કર અને તારા સૌથી પસંદગીપાત્ર રસ્તા ઉપર ચલાવ અને તારી નેઅમતો માગવા માટે તેને તૈયાર કર અને પરહેઝગારીને મારી સફરનું ભાથુ, તારી રહેમતની તરફ મારી સફર, તારી પ્રસન્નતામાં મારો નિર્વાહ અને તારી જન્નતમાં મારી મંઝિલ બનાવી દે અને મને એવી શક્તિ અર્પણ કર કે જેનાથી તારી પ્રસન્નતાનો બોજ ઉઠાવી લઉં અને મારા બચાવને તારી તરફ અને મારી ઈચ્છાઓને તારા ત્યાંની નેઅમતોની તરફ કરી દે અને દુષ્ટ લોકોથી મારા દિલને ભયમાં નાખનાર બનાવી દે અને પોતાનાથી અને પોતાના મિત્રો અને આજ્ઞાપાલકોથી મહોબ્બત કરનાર બનાવી દે અને કોઈ બદકારનો અને કોઈ કાફિરનો મારા ઉપર ઉપકાર ન હોય કે ન તેની કૃપાદૃષ્ટિ મારા ઉપર હોય કે ન તો તેની મને કોઈ હાજત હોય બલ્કે મારા દિલની શાંતિ, દિલી આકર્ષણ અને મારી બેફિકરાઈ અને કાર્યક્ષમતાને તારી સાથે અને તારા પસંદગીપાત્ર બંદાઓ સાથે સંબંધિત કર.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને તેમની સાથે બેસનાર અને મદદગાર ગણી લેજે અને મારી અભિલાષા અને આત્મવિસ્મૃતિ અને એ આ'માલના દ્વારા કે જેમને તું પસંદ કરે અને જેનાથી ખુશ થાય છે, તેનો મારા ઉપર ઉપકાર કર એટલા માટે કે તું દરેક વસ્તુ પર શક્તિમાન છે અને આ કાર્ય તારા માટે સરળ છે. ★